

Fra Anton ta' San Karlu f'Għawdex

Minn: Lorenzo Zahra

Ħafna ġie li semgħu li f'Għawdex fl-imghoddi kien hemm jgħixu għal xi żmien xi eremiti ta' ħajja tassew qaddisa. Hekk ħafna żgur jafu b'San Korradu l-Eremita li kien jgħix qrib jew fis-Santwarju l-qadim tal-Qala, però ftit naħseb huma dawk li qatt semgħu bi Fra Anton ta' San Karlu li wkoll għex għal xi żmien f'dak ir-raħal hekk qadim.

Dan jirrakkontah il-kittieb u storiku Dun Ġian Pietru Felić De Soldanis, jew aħjar Agius Sultana. Dan il-qassis li daqskemm patrijott kien għaref u kittieb, ried iħalli registrat dak li ra u sema' fi żmienu wkoll. Fil-fatt din ta' dan l-Eremita wiehed isibha fir-rakkonti tiegħu.

Dan it-twajjeb Eremita kien mill-Piemonte u kien proprjament suldat. Kien jismu Karlaton imma wara li serva ta' suldat dahal mal-Eremiti ta' Monte Sion fis-santwarju tal-Madonna tad-Dawl fid-deżert ta' Mursia, jiġifieri fi Spanja. Huwa ħalla minn hemm u ġie lejn

dawn il-gzejjer. Telaq minn Alikante u l-ewwel nizel f'Lampedusa u wara ġie Għawdex. Kien jgħix qrib il-knisja tal-Qala u kien jgħaddi l-ħajja tassew ta' Eremi fit-talb u l-penitenza.

Kemm dam f'dak ir-raħal huwa kellu konfessur tiegħu l-kappillan Dun Nikol Cassar Magri li bosta drabi kien anke jitingħu. Huwa kien jiekol dejjem ikel fqir imma kien magħruf wisq għall-penitenzi ħorox li kien jagħmel. Kien jorqod fl-art xi drabi fit-taraġ tal-artal u jingħad li dam hawn xi ħames xhur. Tul il-ftit żmien, madankollu kien ħa fama ta' qdusija u anke kienu jirrakkontaw xi għegubijiet li għamel fi żmienu. Fost l-oħrajn jingħad li kellu ġnien li bla ma jsaqqi kien jikseb ward sabiħ u li jfiewwaħ li kien jieħdu fil-knisja. Billi kien ġej minn art Spanjola la kien jaf il-Malti u lanqas l-Għarbi, b'danakollu kien jifhem kollox. Huwa kien miet fl-Italja fil-belt ta' Borgia fil-31 ta' Ottubru 1726. ■

Minn Ġrajja tal-Qala – Għawdex

Il-Qala Għawdex huwa wiehed mill-irħula pittoreski u ta' ġmiel iżda f'dan ir-raħal ċkejken ma tonqosx li wiehed isib ġrajjet li jmorru l-bogħod ħafna u li huma mżewqa wkoll bil-leggendi.

Biswit Triq it-Tempju wiehed jara ħagra kbira li skont studjużi u arkeoġi tal-imghoddi jidher li fl-inħawi eluf ta' snin ilu kien hemm maqdes. Hekk almenu jaħseb wara studji l-kittieb Xerri fil-kitba tiegħu f'Leĥen il-Qala. Huwa maħsub li xi tlett elef sena ilu kien hemm maqdes. L-Arkeologu Sir Temi Zammit kien għamel studju dwaru.

Iżda qalb il-poplu tal-Qala tal-imghoddi kien hemm leggenda li tista' wkoll titfa' dawl fuq l-istess tempju.

Jingħad li mara straordinarja mdaqqsqa u ta' saħħa ġganteska kienet xi darba ġarret għal hawn ħagra kbira minn ta' Ċenć. Jingħad li din il-mara kienet tiekol il-ful li jimliha bis-saħħa. Billi kien żmien meta ma għamlitx xita u hekk ma kienx hawn ful għall-ikel, din il-mara marret lura minn saħħitha. Issa kienet hija li ġabet din il-ġebbla kbira li kienet tuża sabiex toqgħod bilqiegħda fuqha.

Meta n-nies tar-raħal raw li saħħet din il-mara kienet marret lura, uħud kienu jittantawha u jisfidawha biex jaraw jekk kinitx għadha tarmi dik is-saħħa straordinarja li kellha. U kienu spiss jisfidawha tant li din il-mara biex turi li saħħitha kienet għadha hemm,

darba qabdet il-ħagra u waqqfitha, u minn dakinhar hija telqet dak il-post u marret mkien ieħor għall-kwiet.

Għalhekk il-ħagra illum nistgħu nsejħulha bħala dolmen, ħagra kbira wieqfa, speci ta' monument ta' qedem bħalma wiehed jara wkoll fi bnadi oħra fil-gzejjer tagħna. ■

